

MAESTRO FRANKIE DIACONO



Il-familja Diacono ilha għal ħafna snin konnessa mal-qasam mużikali ta' pajjiżna. Infatti mmorru lura lejn l-1858 u nsibu lil Orazju Diacono illi jwaqqaf orkestra illi kien jidderiġieha huwa stess, sabiex fl-1861 s-Sur Grezz, kif kien popolarment magħruf, biddel din l-istess orkestra f'banda - il-Banda Beland. It-talenti mużikali ta' Mro. Orazjo Diacono intirtu minn ibnu Carlo, l-famuż kompożitur Żejtuni li t-talenti mużikali tiegħu ġew imfaħħra minn Surmastrijiet u kompożituri famużi barranin. Mro. Carlo Diacono kien ukoll Surmast tal-Banda Be-

land, il-banda ta' missieru. Prezentament it-talenti mużikali tal-familja Diacono wirithom iben Carlo - Mro. Frankie Diacono. Aktar taġġir fuq il-karriera mużikali tiegħu u l-influenza li kellu l-famuż missieru fuq jagħtihom huwa stess f'din l-intervista li huwa kellu mas-Sur C.J. DeBono.

M. Surmast, kif gietek il-ħajra sabiex taqbad il-karriera mużikali?

Jiena, m'għandniex xi ngħidu kont bħat-tfal l-oħra kollha, immur l-iskola. Dak iż-żmien kont diġà daqsxejn ta' ġuvnott u kont fis-Sesta nattendu s-St. Paul's School. Meta jien ġejt biex nibda l-karriera mużikali, li għażilni għaliha l-papà tiegħi stess, ġara incident li kellu jkun il-bidu ta' kollox. L-incident kien dan. Peress illi l-papà tiegħi kien fil-ġurija tat-Teatru Rjal kien irid jattendu għal kull ħaġa li ssir. Sena minnhom ġie pjanista li kien Guido Agosti ta' fama mondjali. Kien hawn l-Istitut tal-Kultura Taljana u kienet iġġibhom hi. Għal dan il-kunċert jien kont mort miegħu però ġara li ma kienx hemm post fil-palk fejn kien hemm hu, allura kelli nsib post ieħor. Fost l-affarijiet li daqq dan il-pjanista kien hemm **Fantasia Impromptu** ta' Chopin li kull pjanista kważi jdoqqa biex juri x'jaf. Jien din il-fantasia kont nismagħha għax kien jistudjaha l-papà tiegħi. Kważi kuljum kien jgħaddiha u allura din tant daħlet f'widnejja, avolja f'dik il-veloċità kollha. Ġara li f'dan il-kunċert smajt nota waħda li ma kienetx bħalma kien jgħaddiha l-papà tiegħi s-soltu. Jien ma tkellimt xejn. Meta morna d-dar imbagħad, għidtlu: "Isma", jew tiżbalja int kuljum jew żbalja dan illum, għaliex jien daqqitli nota waħda biss li ma daqqitx tajjeb f'widnejja." Meta għidtlu hekk qalli illi "mil-lum 'l quddiem inti tista' tibda tistudja l-mużika."

L-incident kien li l-pjanu żżerżaq naqra waħda u n-nota ħarġet oħra. Qalli b'hekk inti għandek it-talent biex tista' tibda titgħallim. Għalhekk meta dan tlaqt mill-iskola u bdejt nitgħallim it-teorija, pjanu, kuntrapunt eċċ. dejjem s'sintendi għand il-papà tiegħi, sa ma wasal illi wara tlett snin kont lest biex nidderieġi għall-ewwel darba. L-okkażjoni kienet f'gara katekistika illi kienet issir kull sena fil-knisja ta' San Ġakbu l-belt Valletta. Niftakar illi l-papà tiegħi kien għallimni kantata ta' Gounoud "**Super Flumina Babylonis**". Kont idderieġtha naturalment anke fil-preżenza tal-papà tiegħi u niftakar li kont mort tajjeb ħafna. Minn hemm 'l quddiem qalli: "li tista' tkompli bil-karriera għax għandek it-talenti meħtieġa."

M. Surmast, minbarra d-direzzjoni, inti kkomponejt ukoll diversi xogħolijiet mużikali. X'tikkummenta dwar dan?

Bħala kompożizzjonijiet minn ta' l-ewwel li għamilt kienet **Tarantella** li biha kont ersaqt f'konkors imniedi dak iż-żmien mir-Rediffusion. Din kienet għal pjanu, żewġ vjolini u vjolinċell. L-ewwel kien ġie s-Surmast Carmelo Pace u jien kont ġejt fit-tieni post. Però ktibt ukoll bosta xogħolijiet oħra. Per eżempju kont ktibt quddies kantata ddedikata lil San Ġużepp u kienet saret fil-festa ta' San Ġużepp ir-Rabat. Konna għamilniha bi prova u kienet sabiħa ħafna tant li s-sena ta' wara ergajna

esegwejnha. Ktibt ukoll "Preludio in Sol" li dan kien għall-orkestra u anke gie mañdum minn xi baned. Insemmi wkoll l-aħħar żewġ kompożizzjonijiet li ktibt u li ndaqqu ġewwa San Ġwann is-sena l-oħra - waħda għal solo u vjolin u l-oħra għal solo u klarinett.

M. Surmast, ma nistghux nitkellmu mieghek mingħajr ma nsemmu lill-maġhruf papà tieghek! X'tgħidilna dwar il-kwalitajiet sbieħ tiegħu u x'effett halla fuqek?

Kwalitajiet kellu. Nieħdu per eżempju il-pjanu. Kien pjanista tajjeb mhux li jdoqq is-siltiet diffiċli u ta' studju biss. Kien jippossjedi t-trasport ukoll. Per eżempju, jien niftakar li dwetti minn opri li l-kantanti kienu jsibu n-noti xi ftti akuti hu kien jitransportahom. Jiġifieri hemm differnza meta tittrasporta bil-pjanu milli tittrasporta għal strument. Kwalitajiet oħra kellu wkoll. Kellu per eżempju il-kompożizzjoni. Il-kompożizzjoni proprju ma kien ibati xejn biex jagħmilha. F'kull sena nsibu kwantitajiet kbar ta' kompożizzjonijiet tiegħu. Anke meta per eżempju kiteb "L'Alpino", insibu illi fl-istess żmien għamel ukoll bosta xogħolijiet. Dik prova ta' kemm kien faċli għalih biex jikteb il-mużika. Anki bosta drabi nsibu illi lanqas kien imur fuq il-pjanu biex jikteb. Kien jiktibha fuq l-iskrivanija, ilestieha, imur idoqqa u wara jirraŋga xi affarijiet żgħar. Dawn huma uħud mill-kwalitajiet li kien jippossjedi.

M. Surmast, nerġġhu lura għad-direzzjoni. Liema minn fost il-kompożizzjonijiet tal-papà tieghek li kellek ix-xorti li tidderieġi l-aktar li tawk sodisfazzjon?

Kompożizzjonijiet idderieġt hafna. Però kien hemm hafna wkoll li jien ma ddirieġthomx. Insemmi per eżempju L'ALPINO. Dejjem kienet ix-xewqa tiegħi li nidderieġha. Meta saret jien kont għadni tifel u ma kont niftakar xejn minnha u għalhekk ridt bilfors li nidderieġha. Kien żmien hażin ta' wara l-gwerra. Imma fl-aħħar irnexxieli b'hafna taħbit u ħadt pjaċir, għax minkejja kollox ħadt sodisfazzjon.

Jien dejjem ridt nisma' dik il-mużika illi kont naraha u nistudjaha, però kont irrid l-okkażjoni biex jiena nkun nista' nismagħha. Okkażjoni oħra kien l-ORATORIO SAN PAOLO li l-papà tiegħi kiteb iżda qatt ma rnexxielu jesegwih. Jien minn dejjem kont nixtieq li nidderieġeh. Giet okkażjoni però biex nagħmel dan, għalkemm mhux kif xtaqt jien. Jien ridt li nisimgħu kollu, però żmien ma kienx hemm għaliex kien limitat u għalhekk ridt li nagħmel Att wieħed. Dan sar fl-Istitut Kattoliku fl-okkażjoni taċ-Ċentinarju ta' San Pawl. Konna morna tajjeb hafna u kulhadd ħareġ sodisfatt.


Ix-xewqa tiegħi dejjem hi li dak li hemm miktub jiġi esegwit. Per eżempju hemm hafna aktar xogħolijiet li jiena ma smajthomx u li ma sibtx l-okkażjoni biex nidderieġhom. Nsemmi per eżempju il 'CANTICO FRATE SOLE' u t-'TRANSITU SAN ANTONIO'. Dawn jien ftiit li xejn naf fuqhom. Ix-xewqa tiegħi hija li dawn inkun nista' nesegwihom. L-akbar sodisfazzjon għalija mhux li nistudjahom biss imma li nista' wkoll nismagħhom.

M. Surmast, Jekk hawn xi haġa illi aħna ż-Żwieten lkoll kburin biha, hi ja l-mużika tal-papà tieghek, speċjalment dik tal-festa ta' Santa Katarina. Tahseb li din il-mużika għad fadlilha postha hawn Malta? Tahseb illi aħna ż-Żwieten se nibqgħu nitpaxxew bil-mużika ta' Diacono fil-festa?

Il-mużika jiddependi jekk jibqax postha jew le mill-gosti ta' dak li jkun. Però il-kompożizzjoni meta tkun sabiħa u magħmula tajjeb kif ukoll imdorrijin biha, diffiċli biex tista' tinqata'. Issa naħseb li ftiit huma dawn in-nies li din il-mużika ma togħġobix, għaliex fil-hafna knejjes li nidderieġi jien in-nies dejjem iridu jisimgħu xogħolijiet oħra għaliex ikunu qed japprezzaw dak li nkunu qed nesegwixxu. Sakemm in-nies tibqa' tridha din il-kwalità ta' mużika għandha tibqa' tiġi esegwita. Rigward il-mużika tal-festa naħseb li tibqa' għaliex kulhadd jaf il-mużika ta' Diacono xi tfisser għaż-Żwieten ġewwa ż-Żejtun. Jiena naħseb illi postha jekk m'hemm post iehor, goż-Żejtun żgur li jibqa postha.

M. Surmast, madwar sena ilu kont idderiġejt programm ta' xogholijiet tieghek u tal-papà fil-Kon-Kattidral ta' San Ġwann. Dan kien suċċess kbir u dan tixhdu l-attendenza li kien hemm. Hemm maħsuba aktar kunċerti bħal dawn?

Il-Kunċert li għamilt ġewwa San Ġwann kulhadd jaf li kien suċċess. Jien b'hekk nagħmel kuraġġ u fi ħsiebni illi f'okkażjonijiet oħra jsiru kunċerti bħal dawn. Infatti il-kunċert li jmiss diġà bdejt nipprepara għalih.



Mro. Frank Diacono fl-età ta' 16-il sena, flimkien mal-papà tiegħu, il-magħruf Mro. Carlo Diacono.

LA FAVORITA

Restaurant

Prop. Joe and Phillis Spearino

TRIQ TAL-GARDIEL

M'SCALA

TEL: 684113

SPECIALIZE IN LOCAL FISH

BUHAGIAR'S

89 St. Catherine Street,
Zejtun

LADIES & CHILDREN'S WEAR